

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

តុលាការកំពូល

សំណុំរឿង ព្រហ្មទណ្ឌ

លេខ:២២

ចុះថ្ងៃទី០១ ខែមីនា ឆ្នាំ២០០៥

សាលដីកា

លេខ:៦០

ចុះថ្ងៃទី០៣ ខែសីហា ឆ្នាំ២០០៥

តាងនាមប្រជារាស្ត្រខ្មែរ

តុលាការកំពូល

បានបើកសវនាការជំនុំជំរះជាសាធារណៈ នៅថ្ងៃទី០៣

ខែសីហា ឆ្នាំ២០០៥ ដោយមានសមាសភាពដូចតទៅ:

១-ឯកឧត្តម ជាប្រធាន

២-លោកជាចៅក្រម

៣-លោក ជាចៅក្រម

៤-លោក ជាចៅក្រមរបាយការណ៍

៥-លោក ជាចៅក្រម

ក្រឡាបញ្ជី

-លោកស្រី

តំណាងមហាអយ្យការ

-លោក ជាព្រះរាជអាជ្ញា

ដើម្បីជំនុំជំរះលើបណ្តឹងសាទុក្ខពីសាលដីកាព្រហ្មទណ្ឌលេខ០៥-ខ- ចុះថ្ងៃទី១០ ខែ កុម្ភៈ ឆ្នាំ ២០០៤ របស់សាលាឧទ្ធរណ៍ និងសំណុំរឿងព្រហ្មទណ្ឌលេខ២២២ ចុះថ្ងៃទី ០១ ខែមីនា ឆ្នាំ២០០៥ របស់តុលាការកំពូល ។

ពីបទ: បង្ករបួសស្នាមដោយចេតនា ប្រព្រឹត្តនៅក្រុងភ្នំពេញកាលពីថ្ងៃទី១០ ខែឧសភា ឆ្នាំ១៩៩៨ តាមបញ្ញត្តិមាត្រា៤១ នៃច្បាប់ព្រហ្មទណ្ឌអន្តរកាល ។

-ជនជាប់ចោទឈ្មោះ: ក កែវ (ម្ចាស់បណ្តឹងសាទុក្ខ) ភេទស្រី អាយុ៦៤ឆ្នាំ ជាតិខ្មែរ កើតនៅភូមិ តាំងស្រឡៅ ឃុំ-ស្រុក-ខេត្ត កំពង់ស្ពឺ មុខរបរ ផលិតទោងយោង មានទីលំនៅផ្ទះលេខ២៨៤E០ ផ្លូវមុនីវង្ស ក្រុមទី២៤ សង្កាត់បឹងរាំង ខណ្ឌដូនពេញ ឪពុកឈ្មោះ: ក(ស) ម្តាយឈ្មោះ: ស (ស) ប្តីឈ្មោះ: ឈល មានកូន០៨នាក់ ។

-មេធាវី លោកស្រី

-ដើមបណ្តឹងរដ្ឋប្បវេណីឈ្មោះ: លហ (ចុងបណ្តឹងសាទុក្ខ) ភេទស្រីអាយុ៥៨ឆ្នាំជាតិខ្មែរទីលំនៅសព្វថ្ងៃផ្ទះលេខ ២៨៤E1z ផ្លូវមុនីវង្ស ក្រុមទី២៤ សង្កាត់បឹងរាំង ខណ្ឌដូនពេញ ។ ប្តីឈ្មោះ: ពឡ ហៅ ហ៊ា ឡ ។

-មេធាវី គ្មាន

តាមពាក្យបណ្តឹងចុះថ្ងៃទី១១-៥-១៩៩៨ របស់ឈ្មោះ: លហ ថា: កាលពីថ្ងៃទី១០ ខែឧសភា ឆ្នាំ១៩៩៨ នៅវេលាម៉ោង៩:០០ ឈ្មោះ: កក បានឱ្យកូនធ្វើផ្ទះចូលទ្វារ បង្អួចរបស់ខ្លួន ប្រហែលមួយម៉ែត្រ ខ្លួនបានតវ៉ា ឈ្មោះ: កក បានយកភ្លើងដុតជើងជណ្តើរ ខ្លួនយកទឹកមកចាក់ពន្លត់ ស្រាប់តែឈ្មោះ: កក បានប្រានខ្លួនឱ្យដួលបណ្តាលឱ្យបាក់ដៃធ្លេង ។

-បានឃើញសេចក្តីសន្និដ្ឋានរបស់អយ្យការ អមតុលាការក្រុងភ្នំពេញសម្រេច ចោទប្រកាន់ លើឈ្មោះ ភក ភេទ ស្រី អាយុ៦២ឆ្នាំ ពីបទ បង្ករបួសស្នាមដោយចេតនា កាលពីថ្ងៃទី១០-៥-១៩៩៨ ទុកជាបានការពេញទាំងមូល និងសុំ ឱ្យតុលាការផ្តន្ទាទោសជនជាប់ចោទតាមច្បាប់ ។

-បានឃើញសាលក្រមព្រហ្មទណ្ឌលេខ០៩"ជ" ចុះថ្ងៃទី២៥ ខែមីនា ឆ្នាំ១៩៩៩ របស់តុលាការក្រុងភ្នំពេញ ដែល មានខ្លឹមសារ នៃសេចក្តីសម្រេចដូចតទៅ៖

១-ផ្តន្ទាទោសឈ្មោះ ភក ភេទស្រីអាយុ៦៤ឆ្នាំ ជាតិខ្មែរ ដាក់ពន្ធនាគារចំនួន០៦ខែ (ប្រាំមួយខែ) តែទោសនេះ ត្រូវព្យួរទាំងអស់ក្នុងរយៈពេលសាកល្បង៥ឆ្នាំ គិតពីថ្ងៃប្រកាសសាលក្រមនេះតទៅ ពីបទ បង្ករបួសស្នាមដោយចេតនា បទល្មើសប្រព្រឹត្តនៅក្នុងភ្នំពេញ កាលពីថ្ងៃទី១០-៥-១៩៩៨ តាមបញ្ញត្តិមាត្រា៤១ និង ៧០ នៃច្បាប់ព្រហ្មទណ្ឌអន្តរ កាល ។

២-បង្គាប់ឲ្យឈ្មោះ ភក ភេទស្រីអាយុ៦៤ឆ្នាំជាតិ ខ្មែរសងប្រាក់ថ្លៃថ្នាំព្យាបាល និងជំងឺចិត្តចំនួន១៥០០០០០ (មួយលានប្រាំសែនរៀល) ឲ្យទៅឈ្មោះ លហ ភេទស្រីយុ៥៨ឆ្នាំ ជាតិខ្មែរ ។ សំណូមពរលើសពីនេះត្រូវបដិសេធ ចោល ។

ករណីឈ្មោះ ភក រឹងទទឹងពុំព្រមសងប្រាក់ត្រូវដាក់គុកបង្ខំលើរូបកាយតាមច្បាប់ ស្តីពីការដាក់គុកបង្ខំលើរូបកាយ ក្នុងរឿងព្រហ្មទណ្ឌ ។

៣-សាលក្រមនេះជំនុំជំរះ និងប្រកាសជាសាធារណៈចំពោះមុខជនជាប់ចោទ និងចំពោះ មុខជនរងគ្រោះជាដើម បណ្តឹងរដ្ឋប្បវេណីសម្រេចបើកផ្លូវប្តឹងឧទ្ធរណ៍នៅក្នុងកំណត់ច្បាប់ គិតពីថ្ងៃប្រកាសសាលក្រមនេះតទៅ ។

-បានឃើញបណ្តឹងឧទ្ធរណ៍លេខ០៩"ជ" ចុះថ្ងៃទី២០ ខែមេសា ឆ្នាំ១៩៩៩ របស់ឈ្មោះ ភក និងបណ្តឹងឧទ្ធរណ៍ លេខ១០"ជ" ចុះថ្ងៃទី២២ ខែមេសា ឆ្នាំ១៩៩៩ របស់ឈ្មោះ លហ ប្តឹងមិនសុខចិត្តនឹងសាលក្រមព្រហ្មទណ្ឌលេខ០៩" ជ" ចុះថ្ងៃទី២៥ ខែមីនា ឆ្នាំ១៩៩៩ របស់តុលាការក្រុងភ្នំពេញ លើសេចក្តីសម្រេចទាំងមូល ។

-បានឃើញសេចក្តីសន្និដ្ឋានរបស់តំណាងមហាអយ្យការ អមសាលាឧទ្ធរណ៍ថា៖

១-ទទួលពាក្យបណ្តឹងឧទ្ធរណ៍របស់ឈ្មោះ ភក ចុះថ្ងៃទី២០-៤-១៩៩៩ ទុកជាត្រឹមត្រូវតាមទម្រង់ច្បាប់ តែ បដិសេធចោលដោយខុស និងគតិច្បាប់ ។

២-តម្កល់សាលក្រមព្រហ្មទណ្ឌលេខ០៩"ជ" ចុះថ្ងៃទី២៥-៣-១៩៩៩ របស់តុលាការ ក្រុងភ្នំពេញទុកជាបានការ ពេញទាំងមូល ។

-បានឃើញសាលដីកាព្រហ្មទណ្ឌលេខ២៣"ខ" ចុះថ្ងៃទី២៥ ខែមេសា ឆ្នាំ២០០៣ របស់សាលាឧទ្ធរណ៍ដែល មានខ្លឹមសារនៃសេចក្តីសម្រេចដូចតទៅ៖

១-ទទួលបណ្តឹងឧទ្ធរណ៍លេខ១០"ជ" ចុះថ្ងៃទី២២-៤-១៩៩៩ របស់ឈ្មោះ លហ ទុកជាត្រឹមត្រូវតាមទម្រង់ ច្បាប់ ។

២-តម្កល់សាលក្រមព្រហ្មទណ្ឌលេខ០៩"ជ"ចុះថ្ងៃទី២៥-៣-១៩៩៩របស់តុលាការក្រុងភ្នំពេញទុកជាបានការ ។

សាលដីកានេះជំនុំជំរះ និងប្រកាសជាសាធារណៈ កំបាំងមុខជនជាប់ចោទនិងដើម បណ្តឹងរដ្ឋប្បវេណី ។ បើកផ្លូវ ប្តឹងទាស់និងប្តឹងសាទុក្ខតាមកំណត់ច្បាប់ ។

-បានឃើញបណ្តឹងទាស់លេខ១០ ចុះថ្ងៃទី២៨ ខែឧសភា ឆ្នាំ២០០៣ របស់ឈ្មោះ ភក ប្តឹងមិនសុខចិត្តនឹងសាលដីកាព្រហ្មទណ្ឌលេខ២៣"ខ" ចុះថ្ងៃទី២៥ ខែមេសា ឆ្នាំ២០០៣ របស់សាលាឧទ្ធរណ៍ លើសេចក្តីសម្រេចទាំងមូល ។

-បានឃើញសាលដីកាព្រហ្មទណ្ឌលេខ០៥"ខ" ចុះថ្ងៃទី១០ ខែកុម្ភៈ ឆ្នាំ២០០៤ របស់សាលាឧទ្ធរណ៍ ដែលមានខ្លឹមសារនៃសេចក្តីសម្រេចដូចតទៅ៖

១-ទទួលបណ្តឹងទាស់លេខ១០ ចុះថ្ងៃទី២៨ ខែឧសភា ឆ្នាំ២០០៣ របស់ជនជាប់ចោទឈ្មោះ ភក ទុកជាត្រឹមត្រូវតាមទម្រង់ច្បាប់ តែបដិសេធចោលដោយផ្ទុយ និងគតិច្បាប់ ។

២-តម្កល់សាលដីកាព្រហ្មទណ្ឌកំបាំងមុខលេខ២៣"ខ" ចុះថ្ងៃទី២៥-៤-២០០៣ របស់សាលាឧទ្ធរណ៍ទុកជាបានការពេញទាំងមូល ។

សាលដីកានេះជំនុំជំរះ និងប្រកាសជាសាធារណៈចំពោះមុខគុក្តិ ជនជាប់ចោទ និងជនរងគ្រោះជាដើមបណ្តឹងរដ្ឋប្បវេណីបើកផ្លូវសាទុក្ខតាមកំណត់ច្បាប់ ។

-បានឃើញបណ្តឹងសាទុក្ខលេខ២៤ ចុះថ្ងៃទី០៥ ខែមីនា ឆ្នាំ២០០៤ របស់ឈ្មោះ ភក ប្តឹងមិនសុខចិត្តនឹងសាលដីកាព្រហ្មទណ្ឌលេខ០៥"ខ"ចុះថ្ងៃទី១០ ខែកុម្ភៈឆ្នាំ២០០៤ របស់សាលាឧទ្ធរណ៍លើសេចក្តី សម្រេចទាំងមូល ។

-បានឃើញសារណាការពារ ចុះថ្ងៃទី២២ ខែមីនា ឆ្នាំ២០០៥ របស់ឈ្មោះ ភក

-បានឃើញសារណាតប ចុះថ្ងៃទី០៤ ខែឧសភា ឆ្នាំ២០០៥ របស់ឈ្មោះ លហ

-បានស្តាប់របាយការណ៍របស់ចៅក្រមរបាយការណ៍

-បានស្តាប់សេចក្តីសន្និដ្ឋានរបស់តំណាងមហាអយ្យការ អមតុលាការកំពូលថា៖ ពិតជាមានធាតុផ្សំ និងពិរុទ្ធភាពគ្រប់គ្រាន់លើឈ្មោះ ភក ពីបទ បង្ករបួសស្នាមដោយចេតនា ប្រព្រឹត្តនៅក្នុងភ្នំពេញកាលពីថ្ងៃទី១០ ខែឧសភា ឆ្នាំ១៩៩៨ តាមមាត្រា៤១ នៃច្បាប់ព្រហ្មទណ្ឌអន្តរកាល ។

-សូមតម្កល់សាលដីកាព្រហ្មទណ្ឌលេខ០៥"ខ" ចុះថ្ងៃទី១០ ខែកុម្ភៈ ឆ្នាំ២០០៤ របស់សាលាឧទ្ធរណ៍ទុកជាបានការពេញទាំងមូល ។

-បានស្តាប់ចម្លើយអះអាងរបស់ឈ្មោះ ភក នាពេលសវនាការថា៖ដោយពុំមានស្មារតីល្អក្នុងការ ឆ្លើយនូវសំណួររបស់ប្រធានក្រុមប្រឹក្សាជំនុំជំរះបាន ដូច្នេះប្រធានបញ្ឈប់ការសួររួចឱ្យថយទៅកាន់កន្លែង ។

-បានស្តាប់ចម្លើយអះអាងរបស់ឈ្មោះ លហ នាពេលសវនាការថា៖ កូនប្រុសរបស់ ភក បានឡើងធ្វើដំបូលដែកប្រក់ស័ង្កសីបិទបន្ទប់ផ្ទះនាងខ្ញុំ ខ្ញុំខ្លាចទឹកហូរចូលផ្ទះ បានហាមឃាត់កូនមិនឱ្យធ្វើ ស្រាប់តែនាង ភក ដេរបញ្ជោរហើយយកភ្លើង និងក្រដាស មួយដៃជំមកចាក់សាំងដុតនៅជើងជណ្តើរផ្ទះខ្ញុំ ខ្ញុំខ្លាចឆេះផ្ទះក៏យកទឹកមួយកូនជុំវិញតូចចុះទៅចាក់ពន្លត់ភ្លើង ពេលជះទឹកទៅស្រាប់តែ ភក ស្ទុះមកប្រាននាងខ្ញុំឱ្យដួលផ្ទប់នឹងបង្គាន់ដៃជណ្តើរ ហើយវាយខ្ញុំបន្ថែមពីលើ ជាច្រើនដៃ ធ្វើឱ្យបាក់កដៃខ្ញុំ ។ សូមតុលាការដាក់គុកជនល្មើសទៅតាមច្បាប់នាងខ្ញុំមិនចង់បានសំណងអ្វីទេ។

-បានស្តាប់សេចក្តីសន្និដ្ឋានរបស់លោកស្រី មេធាវីការពារឱ្យជនជាប់ចោទឈ្មោះ ភក នាពេលសវនាការថា៖ នៅថ្ងៃទី១០-៥-១៩៩៨យាយ ភក ឱ្យកូនប្រុសគាត់ប្រក់ដំបូងផ្ទះដែលលិចទឹក តែប្តី លហ ស្រែកដេរមិនឱ្យប្រក់ហើយយកដំបងរវាយជាង ប៉ុន្តែមិនបានវាយតប់គ្នាទេ គ្រាន់តែ ដេរគ្នាបន្តិចបន្តួច ។ យាយកុំ កែវ យកក្រដាសសែនតូចៗ ១២សន្លឹកមកដុតក្បែរជណ្តើរដែកកាំជណ្តើរ ក៏ដែក (មិនមែនជាជណ្តើររបស់យាយ លហ ទេ) ដូច្នេះ ភ្លើងដុត

ក្រដាសសែនតូចៗ មិនអាចធ្វើឱ្យ ឆេះជណ្តើរ ឆេះផ្ទះ របស់យាយ លហ បានទេ ។ មានសាក្សីឈ្មោះ បសវ ឃើញវាយ តប់គ្នា ឃើញ ភក ទាញ លហ ធ្លាក់ពីលើជណ្តើរ គឺមិនពិតទេ ព្រោះសាក្សីរូបនេះជាមនុស្សពនេតចរ។ មិនមែនអ្នក ស្រុកនៅក្នុងតំបន់នេះទេ ។ នាងខ្ញុំសុំបដិសេធចម្លើយសាក្សីឈ្មោះ បសវ សូមតុលាការ មេត្តាពិនិត្យសារឡើងវិញ ព្រោះនៅពេលកើតហេតុពុំមានការវាយតប់គ្នាទេ ។

-បានស្តាប់សេចក្តីសន្និដ្ឋានបន្ថែមរបស់តំណាងមហាអយ្យការ អមតុលាការកំពូលថា: ពុំមានយោបល់អ្វីបន្ថែម ទៀតទេ ។

- ក្រោយពីបានស្តាប់របាយការណ៍របស់ចៅក្រមរបាយការណ៍
- ក្រោយពីបានស្តាប់សេចក្តីសន្និដ្ឋានរបស់តំណាងមហាអយ្យការ
- ក្រោយពីបានស្តាប់ចម្លើយរបស់ជនជាប់ចោទ និងដើមបណ្តឹងរដ្ឋប្បវេណី និងសេចក្តីសន្និដ្ឋានរបស់មេធាវីជន ជាប់ចោទ
- ក្រោយពីបានពិភាក្សាត្រឹមត្រូវតាមច្បាប់ហើយ

តុលាការកំពូល

-យល់ឃើញថា បណ្តឹងសាទុក្ខលេខ២៤ ចុះថ្ងៃទី០៥ ខែមីនា ឆ្នាំ២០០៤ របស់ឈ្មោះ ភក ធ្វើឡើងក្នុងកំណត់ ច្បាប់តុលាការកំពូលអាចលើករឿងនេះមកជំនុំជំរះបានតាមមាត្រា១៤ នៃច្បាប់ស្តីពីការ ចាត់តាំង និងសកម្មភាពរបស់ សាលាជំរះក្តី ។

-យល់ឃើញថា តាមការលើកឡើងក្នុងសារណា ចុះថ្ងៃទី២២-៣-២០០៥ ក៏ដូចជាក្នុងសវនាការ នេះដែរ ជន ជាប់ចោទឈ្មោះ ភក អះអាងថា ខ្លួនមិនបានប្រព្រឹត្ត អំពើបង្ករបួសស្នាមទៅលើឈ្មោះ លហ ទេការចោទប្រកាន់នេះ ពិតជាមិនត្រឹមត្រូវ ព្រោះពុំមានភស្តុតាង ពុំមានសាក្សីច្បាស់លាស់ឡើយ នោះជាការពុំត្រឹមត្រូវទេ ពីព្រោះថាតាម ចម្លើយជនរងគ្រោះក៏ដូចជាសាក្សីជនរងគ្រោះឈ្មោះ បសវ បញ្ជាក់ថា ឈ្មោះ ភក ពិតជាបានចាប់បោកឈ្មោះ លហ ទៅនឹងជណ្តើរជាច្រើនដងប្រាកដមែន ។

-យល់ឃើញថា ការដែលមេធាវីការពារជនជាប់ចោទលើកឡើងថា កូនក្តីរបស់លោកស្រីពុំបាន វាយតប់ជនរង គ្រោះ ហើយថាមានភាពមិនប្រក្រតីចំពោះវិញ្ញាបនប័ត្រពេទ្យ និងសាក្សីជនរងគ្រោះនោះ តុលាការថ្នាក់ក្រោមបាន ពិចារណារួចហើយ ហើយវិញ្ញាបនប័ត្រនេះធ្វើឡើងតាមការស្នើសុំរបស់ការិយាល័យព្រហ្មទណ្ឌកំរិតស្រាល ពុំមែនតាម ការស្នើសុំរបស់ជនរងគ្រោះទេ ។

-យល់ឃើញថា តាមលិខិតកោសល្យវិច័យរបស់មន្ទីរសុខាភិបាលរាជធានីភ្នំពេញលេខ៤៣ ចុះថ្ងៃទី១៣-៥- ១៩៩៨ បញ្ជាក់ថា អ្នកជម្ងឺឈ្មោះ លហ មានសភាពហើម និងមានការឈឺចាប់នៅតំបន់ សន្ទាក់កដៃថតដោយការស្នើអិ ចក្កាលឆ្អឹង ការទូសបែក និងបាត់បង់សមត្ថភាពពលកម្មចំនួន០២ខែ ។

-យល់ឃើញថា មានភស្តុតាង និងពិរុទ្ធភាពគ្រប់គ្រាន់លើឈ្មោះ ភក ពីបទ បង្ករបួសស្នាម ទៅលើជនរងគ្រោះ ឈ្មោះ លហ បណ្តាលឱ្យមានរបួសស្នាមត្រង់តដៃប្រាកដមែន ដូចមានកោសល្យវិច័យ បញ្ជាក់ជាកស្តុតាងស្រាប់ ។

-យល់ឃើញថា សាលដីកាព្រហ្មទណ្ឌលេខ០៥“ខ” ចុះថ្ងៃទី១០-០២-២០០៤ របស់សាលាឧទ្ធរណ៍ ដែលបាន សម្រេចសេចក្តីមកនេះមានលក្ខណៈត្រឹមត្រូវទាំងទម្រង់ ទាំងគតិច្បាប់ហើយ ។

ហេតុដូច្នេះ

វិនិច្ឆ័យសេចក្តីចំពោះមុខជំនាស់ចោទ និងដើមបណ្តឹងរដ្ឋប្បវេណី

១-ទទួលបណ្តឹងសាទុក្ខលេខ២៤ ចុះថ្ងៃទី០៥ ខែមីនា ឆ្នាំ២០០៤ របស់ឈ្មោះ ភក ទុកជាត្រឹមត្រូវតាមទម្រង់ ច្បាប់ ប៉ុន្តែបដិសេធចោលដោយខុស នឹងគតិច្បាប់ ។

២-តម្កល់សាលដីកាព្រហ្មទណ្ឌលេខ០៥"ខ" ចុះថ្ងៃទី១០ ខែកុម្ភៈ ឆ្នាំ២០០៤ របស់សាលាឧទ្ធរណ៍ទុកជាបាន ការពេញទាំងមូល ។

៣-សាលដីកានេះ ប្រកាសនាសវនាការជាសាធារណៈ នៅថ្ងៃទី០៣ ខែសីហា ឆ្នាំ២០០៥ ។